



Brussell, 11 ta' Ġunju 2021
(OR. en)

9053/2/21
REV 2

Fajl Interistituzzjonali:
2021/0050(COD)

SOC 313
EMPL 226
GENDER 35
ANTIDISCRIM 32
CODEC 749
IA 99

NOTA

minn:	Presidenza
lil:	Kumitat tar-Rappreżentanti Permanenti/Kunsill
Sugġett:	Proposta għal DIRETTIVA TAL-PARLAMENT EWROPEW U TAL-KUNSILL għat-tisħiħ tal-applikazzjoni tal-prinċipju ta' paga ugwali għal xogħol ugwali jew xogħol ta' valur ugwali bejn l-irġiel u n-nisa permezz ta' trasparenza fil-pagi u mekkaniżmi ta' infurzar - Rapport ta' progress

I. INTRODUZZJONI

Fl-4 ta' Marzu 2021, il-Kummissjoni ħarġet il-proposta għal "Direttiva għat-tisħiħ tal-applikazzjoni tal-prinċipju ta' paga ugwali għal xogħol ugwali jew xogħol ta' valur ugwali bejn l-irġiel u n-nisa permezz ta' trasparenza fil-pagi u mekkaniżmi ta' infurzar". Il-proposta twieġeb għas-sejha tal-Kunsill ta' Ġunju 2019 lill-Kummissjoni biex tiżviluppa miżuri konkreti biex tiżdied it-trasparenza fil-pagi¹.

¹ ST 10349/19 - Konkluzjoni tal-Kunsill dwar Innaqqsu d-Differenza bejn il-Pagi tal-Irġiel u n-Nisa: Politiki u Miżuri Ewlenin (EPSCO - 13 ta' Ġunju 2019)

L-ghan tal-Proposta huwa li:

- issaħħaħ il-pożizzjoni tal-ħaddiema biex id-dritt tagħhom għal paga ugwali jiġi infurzat permezz ta' sett ta' mizuri vinkolanti dwar it-trasparenza fil-pagi;
- issaħħaħ it-trasparenza tas-sistemi tal-pagi;
- ittejjeb il-fehim pubbliku tal-kunċetti legali rilevanti;
- ittejjeb l-infurzar tad-drittijiet u l-obbligi relatati ma' paga ugwali.

Il-bieċa l-kbira tad-delegazzjonijiet laqgħu l-proposta fil-prinċipju u l-maġġoranza wiesgħa tagħhom affermaw l-importanza tal-ġlieda kontra d-differenza bejn il-pagi tal-irġiel u n-nisa fid-dinja tax-xogħol, bħala valur soċjali kondiviż fi hdan l-UE.

Filwaqt li enfasizzaw l-importanza tal-ġlieda kontra d-differenza bejn il-pagi tal-irġiel u n-nisa, għadd ta' delegazzjonijiet esprimew dubji dwar il-livell dettaljat tal-proposta tal-Kummissjoni, li huma qiesu bħala konfliġġenti mal-kompetenzi nazzjonali għal ċerti kwistjonijiet, speċjalment fir-rigward tar-rwol tas-shab soċjali u d-djalogu soċjali fl-iffissar u l-infurzar tal-pagi, u li jistgħu ma jirrispettawx il-prinċipji tas-sussidjarjetà u l-proporzjonalità. Min-naha l-oħra, xi delegazzjonijiet enfasizzaw l-importanza li jinżamm il-livell ta' ambizzjoni tal-proposta.

Għadd ta' delegazzjonijiet talbu kjarifiki kemm dwar id-dritt għal paga ugwali b'mod ġenerali kif ukoll dwar id-dispożizzjonijiet tad-Direttiva proposta. Huma esprimew ukoll tħassib relatat, b'mod partikolari, man-nuqqas ta' ċertezza legali, it-tqassim tal-kompetenzi, u l-impatt prattiku, finanzjarju u amministrattiv tal-proposta, speċjalment fuq l-intraprizi żgħir u ta' daqs medju (SMEs).

Id-delegazzjonijiet kollha zammew riżerva ġenerali dwar il-proposta bħala tali.

Il-parlamenti nazzjonali ta' erba' Stati Membri (DK, PT, ES, IT) bagħtu opinjonijiet motivati dwar il-proposta. Huma waslu kollha fil-perijodu ta' tmien ġimgħat għall-konsultazzjoni tal-parlamenti nazzjonali skont l-Artikolu 6 tal-Protokoll Nru 2² anness mat-Trattati.

Il-Kumitat Ekonomiku u Soċjali Ewropew adotta l-opinjoni tiegħu fis-sessjoni plenarja tiegħu tad-9 ta' Ġunju 2021³.

Il-Parlament Ewropew għadu ma tax il-pożizzjoni tiegħu fl-ewwel qari.

II. IL-HIDMA TAL-KUNSILL TAHT IL-PRESIDENZA PORTUGIŻA

Il-grupp ta' Hidma dwar Kwistjonijiet Soċjali (SQWP) beda l-eżami tiegħu tal-proposta fit-22 ta' Marzu, inqas minn tliet ġimgħat wara l-pubblikazzjoni tal-proposta. F'dik l-okkażjoni, il-Kummissjoni ppreżentat il-proposta għal "Direttiva għat-tishih tal-applikazzjoni tal-prinċipju ta' paga ugwali għal xogħol ugwali jew xogħol ta' valur ugwali bejn l-irġiel u n-nisa permezz ta' trasparenza fil-pagi u mekkaniżmi ta' infurzar" u d-delegazzjonijiet kellhom l-opportunità li jagħmlu rimarki ġenerali preliminari. F'April u Mejju, il-Presidenza kellha erba' laqgħat addizzjonali tal-SQWP u ppermettiet hin adegwat għal diskussjoni dettaljata dwar l-artikoli kollha tal-ewwel żewġ kapitoli u l-premessi rispettivi tagħhom. Matul dawn il-laqgħat il-Kummissjoni pprovdiet tweġibiet dettaljati għall-mistoqsijiet tad-delegazzjonijiet u għat-talbiet għal kjarifiki.

Is-sessjoni ta' filgħodu tal-SQWP tat-13 ta' April kienet iddedikata għall-eżami tal-Valutazzjoni tal-Impatt. Qabel il-laqgħa, il-Presidenza ċċirkolat lista ta' kontroll li offriet gwida għall-analizi tal-Valutazzjoni tal-Impatt. Hafna delegazzjonijiet ipprovdew il-kontributi tagħhom bil-miktub.

² Protokoll (Nru 2) dwar l-applikazzjoni tal-prinċipji ta' sussidjarjetà u proporzjonalità, ĠU C 115, 9.5.2008, p. 206–209.

³ ĠU C , , p. .

Id-diskussjoni dwar l-Artikoli tal-Kapitolu I u II (l-Artikoli 1 sa 11) iffukat fuq l-elementi li ġejjin:

- Id-delegazzjonijiet talbu, b'mod partikolari, kjarifika dwar il-kontenut tal-"komponenti komplementari jew varjabbli" tal-paga (l-Artikolu 3(1)(a)) u dwar il-hteġa li jintużaw iż-żewġ termini "differenza fil-pagi" (l-Artikolu 3(1)(c)) u "differenza fil-paga medjana" (l-Artikolu 3(1)(e)).
- Il-Kummissjoni wieġbet għal għadd ta' mistoqsijiet dwar il-prinċipji ta' xogħol ugwali u xogħol ta' valur ugwali (l-Artikolu 4) u dwar it-tip ta' obbligi li dan l-artikolu jnvolvi, jiġifieri għall-intrapriżi żgħira u ta' daqs medju. Il-Kummissjoni elaborat ukoll il-mod kif id-djalogu soċjali, il-ftehimiet kollettivi u l-leġislazzjoni eżistenti jissodisfaw dawn l-obbligi l-godda. Għadd ta' delegazzjonijiet xorta talbu kjarifika ulterjuri dwar l-implimentazzjoni nazzjonali ta' din id-dispożizzjoni.
- Id-delegazzjonijiet ikkummentaw dwar l-obbligu annwali tal-impjegaturi li jfakkru lill-impjegati dwar id-dritt tagħhom li jitolbu informazzjoni dwar il-paga tagħhom (l-Artikolu 7(2)). Huma talbu wkoll kjarifika ulterjuri fir-rigward tal-possibbiltà għall-haddiema li jitolbu informazzjoni dwar il-livell tal-paga individwali tagħhom u l-livelli tal-paga medja permezz tar-rappreżentanti tagħhom jew korp tal-ugwaljanza (l-Artikolu 7(4)).
- Punt ieħor ta' diskussjoni kien il-limitu ta' 250 impjegat li malli jintlaħaq jiskatta l-obbligu tal-impjegaturi li jipprovdu informazzjoni dwar l-organizzazzjoni tagħhom (l-Artikolu 8). Għadd ta' delegazzjonijiet staqsew għal aktar kjarifika dwar il-metodu ta' kalkolu tad-diversi differenzi bejn il-ġeneri, filwaqt li oħrajn xtaqu jkunu jafu kif id-data miġbura tista' tikkontribwixxi biex jiġu skoperti r-raġunijiet sottostanti tal-inugwaljanzi strutturali fil-pagi.

- Il-Kummissjoni ntalbet telabora dwar l-obbligu tal-impjegatur li jhejji valutazzjoni kongunta tal-pagi meta differenza bejn il-pagi ta' mill-inqas 5 % għal xogħol ugwali jew xogħol ta' valur ugwali ma tkunx tista' tigi ġġustifikata minn kriterji oġġettivi (l-Artikolu 9(1)(a) u (b)). Fil-qafas tal-Valutazzjoni Kongunta tal-Pagi, id-delegazzjonijiet talbu kjarifika ulterjuri dwar ir-rwol tal-ispettorati tax-xogħol u l-korpi tal-ugwaljanza (l-Artikolu 9(3)), u dwar il-mekkanizmu għas-soluzzjoni tat-tilwim f'każ li ma jkun hemm l-ebda ftehim bejn l-impjegatur u r-rappreżentanti tal-ħaddiema (l-Artikolu 9(4)). L-Istati Membri kkummentaw ukoll dwar il-limitu ta' 5 %.
- Hafna delegazzjonijiet talbu aktar informazzjoni fir-rigward tar-rabta bejn id-dispożizzjonijiet dwar il-protezzjoni tad-data ta' din il-proposta u r-Regolament Ġenerali dwar il-Protezzjoni tad-Data (l-Artikolu 10). Huma staqsew ukoll dwar is-salvagwardji għall-protezzjoni tad-data personali.

III. KONKLUŻJONI

Sar progress tanġibbli dwar l-eżami tekniku tal-proposta u tal-Valutazzjoni tal-Impatt. L-ewwel qari tal-Kapitoli I u II kif ukoll tal-premessi rilevanti tlesta. Il-Presidenza Portugiża ddedikat hin adegwat għad-diskussjoni tal-artikoli rispettivi u offriet lid-delegazzjonijiet l-opportunità li jifhmu aħjar id-dispożizzjonijiet tal-proposta. Huma meħtieġa aktar ħidma teknika u diskussjonijiet qabel ma jinbdew id-deliberazzjonijiet għal approċċ ġenerali.